

1

இறை சமூகத்தில் நேர்மையாளர் “நோவா”

தொடக்க நூல் 6 : 8-12

பூலோகத்தாரே யாவரும் - கர்த்தாவில் களிகூருங்கள்
ஆனந்தத்தோடே ஸ்தோத்திரம் - செலுத்தி பாட வாருங்கள்

பராபரன் மெய்த்தெய்வமே - நாம் அல்ல அவர் சிருஷ்டித்தார்
நாம் ஜனம் அவர் ராஜனே - நாம் மந்தை அவர் மேய்ப்பனார்

கெம்பீரித்தவர் வாசலை - கடந்து உள்ளே செல்லுங்கள்
சிறந்த அவர் நாமத்தை - கொண்டாடித் துதி செய்யுங்கள்

கர்த்தர் தயாளர் இரக்கம் - அவருக்கு என்றும் உள்ளதே
அவர் அநாதி சத்தியம் - மாறாமல் என்றும் நிற்கும்.

(கிறிஸ்தவ பாமாலை - பாடல் 333)

இறைவன் அழகிய உலகைப் படைத்து எம்மிடம் ஒப்படைத்தார் எனவும் அவர் எம்மைக் காத்து வழிநடத்துகின்றார் எனவும் இப் பாடலைப் பாடும்போது நாம் அறிந்து கொண்டோம்.

இறைவன் உலகை மிக அழகாகப் படைத்து மனிதரிடம் ஒப்படைத்தார். இறை படைப்பில் மிக உயர்படைப்பாக இறைசாயலில் மனிதன் படைக்கப்பட்டான். மேலும் “மண்ணுலகில் பலுகிப் பெருகி மண்ணுலகை நிரப்புங்கள். அதை உங்கள் ஆற்றலுக்கு உட்படுத்துங்கள். உயிர்வாழ்வன அனைத்தையும் ஆளுங்கள்” என மனிதருக்கு ஆசி வழங்கினார். மண்ணுலகில் விதை தரும் செடிகளையும் பழமரங்களையும் மனிதருக்கு உணவாகக் கொடுத்தார். இறை படைப்பில் மனிதருக்கு சிறப்பிடம் கிடைத்தது. ஆனாலும் முதல் மனித குடும்பம் இறை விருப்புக்கு மாறாக செயற்பட்டு, பாவத்தில் விழுந்து, இறையுறவிலிருந்து விலகியது. எனவே, மனித இனம் பாவத்திலிருந்து மீள வேண்டிய நிலை உருவாகியது.


இவ்வாறு பாவத்தினால் இறையறவிலிருந்து பிரிக்கப்பட்ட மனிதர் மத்தியில் நோவா என்பவர் நேர்மையாளராகவும் இறைவனுடன் நெருங்கிய தொடர்பு உடையவராகவும் அவர் இறைவனால் நேசிக்கப்பட்டவராகவும் இருந்தார். இறைவன் அவருக்குக் கருணை காட்டினார்.



வாசிப்போம்
தொடக்க நூல் 6:8-12

இதற்கேற்ப பேழை ஒன்று செய்யுமாறு இறைவன் நோவாவிடம் கட்டளையிட்டார். கடவுளின் கட்டளைக்குக் கீழ்ப்படிந்து நோவா எல்லாவற்றையும் செய்தார். அதற்கமைய நோவாவின் புதல்வர் சேம், காம், யாப்பேத்து, மனைவி, புதல்வரின் மனைவியர் ஆகியோருடன் எல்லா உயிரினங்களும் சோடி சோடியாக ஆணும் பெண்ணுமாக பேழைக்குள் சென்றனர். அதனால் நோவாவும் அவனுடைய குடும்பத்தவரும் பெருவெள்ளத்திலிருந்து காப்பாற்றப்பட்டனர்.

நோவாவைக் குறித்து இறைவார்த்தையில் பின்வருமாறு குறிப்பிடப்பட்டுள்ளது.



நோவா நற்பண்புகள் நிறைந்தவராக வாழ்ந்தார்

தீயவழியில் வாழ்ந்து கொண்டிருந்த மக்கள் மத்தியில், நோவா நல்வழியில் வாழ்ந்து இறைவனால் ஏற்றுக்கொள்ளப்பட்டவரும் இறைவனின் முன்னிலையில் போற்றத்தக்கவருமாக இருந்தார். இதனால் நோவா நற்பண்புள்ள ஒருவராக இறைவன் முன்னிலையில் ஏற்றுக்கொள்ளப்பட்டார்.

நாம், மனித சமூகத்தில் நற்பண்புகள் நிறைந்த பிள்ளைகளாக வாழவேண்டும் என இறைவன் எதிர்பார்க்கின்றார். உலக போக்கு தீயதாக இருப்பினும் நல்லவற்றைத் தெரிவுசெய்து செயற்பட வேண்டுமென எம்மிடம் எதிர்பார்க்கப்படுகின்றது. அவ்வாறு செயற்படுகையில் உலக மக்கள் எதிர்ப்புத் தெரிவித்தாலும் இறைவனின் முன்னிலையில் போற்றத்தக்க செயல்களை நிறைவேற்றுதல் எமது கடமையாகும். தீமையான சமூகத்தில் நல்ல வாழ்வை வாழ முயலுதல் சிரமமான செயலாக இருப்பினும் இறைவார்த்தைக்கு ஏற்ப வாழுதலும் சமூகத்தில் சமத்துவத்துடன் சகவாழ்வுடன் வாழுதலும் எம்மிடம் எதிர்பார்க்கப்படுகின்றது. இறைவன் விரும்பும் வாழ்வின் கோலத்தைப் பின்பற்றி அவரது முன்னிலையில் நற்பண்புகள் நிறைந்த பிள்ளைகளாக எம்மால் வாழ முடியும்.

நோவா குற்றமற்ற மனிதனாக இருத்தல்

குற்றங்கள் பல நிறைந்த சமூகத்தில் குற்றமற்றவராக வாழவேண்டியதற்கான சவால் நோவாவுக்குக் காணப்பட்டது. இறைவனுடன் காணப்பட்ட நல்லுறவானது அவரை நல்லவராக வாழ வழிகாட்டியது; இறை வழிகாட்டலுடன் நல்லவனவற்றைத் தெரிவுசெய்து அவர் வாழ்ந்தார். எனவே இறைவன் நோவாவை குற்றமற்றவனாக ஏற்றுக்கொண்டார். நோவாவின் வழிமரபில் குற்றமற்ற மனிதனாக இறைவனால் ஏற்றுக்கொள்ளும் வண்ணம் ஆசி பெற்றவராக இருந்தார் என்பது இங்கு குறிப்பிடத்தக்கது. ஏனெனில் அவரது வாழ்வில் இறைவிருப்பத்தை நிறைவேற்றும் செயல் மட்டுமே காணப்பட்டது.

குற்றம் நிறைந்த சமூகத்தில் குற்றமற்றவராக வாழும் சவாலுக்கு நாழும் முகம் கொடுக்க வேண்டிய நிலை ஏற்படலாம். செல்வம், அதிகாரம், புகழ் என்பவற்றைச் தேடிச் செல்லும் சமூகத்தில் இறை வார்த்தையைப் பின்பற்றி வாழ்தல் சிரமமான செயலாகும். எனினும் இதனை நிறைவேற்ற வேண்டுமென இறைவன் எம்மிடம் எதிர்பார்க்கின்றார். மேலும் நாம் குற்றமற்றவர்களாக வாழும்போது எமக்கு பெறுமதியையும் மதிப்பையும் இறைவன் வழங்குவார்.

நோவா இறைவனுடன் நல்லுறவுள்ளவராக செயற்படல்

நோவா இறைவனுடன் நல்லுறவுடன் வாழ்ந்தார் என இறைவார்த்தையில் காண்கின்றோம். இறைவனுடன் நல்லுறவுடன் வாழ்தல் எமது வாழ்வில் கிடைக்கும் சிறந்த அனுபவமாகும். இறைவன் புனித தெய்வம் ஆவர். மனித உலகில் தீயவைகள் அராசானுகின்றன. நோவா வாழ்ந்த சமூகச் சூழலும் அவ்வாறே காணப்பட்டது. அது மிகக் கொடூரமாக இருந்தது. அவற்றின் மத்தியில் கடவுளின் முன்னிலையில் சரியானதை நோவா தெரிவுசெய்து வாழ்ந்தார். நோவாவின் கரங்கள் இறைவனை நோக்கி

உயர்த்தப்பட்டிருந்தது. நோவாவின் வாழ்வு இறை ஆதிக்கத்தின் கீழ் காணப்பட்டது. மனிதனால் புனிதத் தன்மையைப் பேணி வாழ்தல் கடினமான செயலாக இருந்தாலும் நோவா அவ்வழியில் பயணம் செய்தார்.

மனிதன் இறைவனுடன் நட்புறவுடன் வாழ்தல் மிகக் கடினமான செயலாகும். ஆனாலும் நோவா இறைவனுடன் நட்புறவுடன் வாழ்ந்தார். இறை உறவுடன் வாழ்வதற்கு நட்பு எனும் குணம் எம்மிடம் காணப்பட வேண்டும். கிறிஸ்தவனாகிய நாம் பாடசாலையில், வீட்டில், சமூகத்தில் பிறருடன் காட்டும் நட்பு அன்புடையதாக இருக்க வேண்டும். சரியானதை மதித்து ஏற்றுக்கொள்ள இறைவனின் முன்னிலையில் நன்னடைத்தையுடன் செயற்பட வேண்டும். இறை விருப்பத்தை அறிந்து அதனை நிறைவேற்ற முன்வர வேண்டும். நாம் பிறருடன் காட்டும் நல்லுறவானது, நாம் இறைவனுடன் நல்லுறவுடன் வாழ்கின்றோம் என்பதை வெளிப்படுத்துகின்றது.

நோவா இறைவனின் இரக்கத்தைப் பெறல்

இறைவனின் முன்னிலையில் நேர்மையாளராக வாழ்ந்த நோவா கடவுளின் கருணையை தன் வாழ்வில் அனுபவித்தார். இறைவனின் பிள்ளைகளிடம் காணப்பட வேண்டிய கீழ்ப்படிவு, தாழ்வு, இறை விசுவாசம் போன்ற நற்பண்புகள் நோவாவிடம் அதிகம் காணப்பட்டன. நோவாவின் நல்ல வாழ்வு மற்றும் நல்ல இறையுறவை இறைவன் போற்றினார். எனவே அவருக்கு இறைவன் ஒரு பொறுப்பை வழங்கினார். நோவாவால் நோவாவின் குடும்பம் உட்பட மனித இனம் புதுப்பிக்கப்பட்டது.

இறைவனின் பிள்ளையாகிய நாம் இறைவனுடன் நட்புறவுடன் வாழ வேண்டும் என்பதே இறைவனின் விருப்பமாகும். அதனால் நாம் கீழ்ப்படிவுடன், தாழ்வுடன், இறை விசுவாசத்துடன் வாழ வேண்டும். நாம் நல்வழியில் வாழும்போது இறைவனின் கருணையை அனுபவத்தில் காணலாம். தீயவழிகள் நிறைந்துள்ள உலகில் நல் வழியில் வாழும் சவாலை வெற்றி கண்டு உலகில் பணிசெய்வதற்கு எமக்கு இறையழைப்பு கிடைத்துள்ளது. இறை வார்த்தைக்கு ஏற்ப இறைவன் விரும்பும் நற்செயல்களை பாடசாலையில், வீட்டில், சமூகத்தில் நாம் நிறைவேற்றும்போது இறைவனின் முன்னிலையில் நோவாவைப் போன்று எமக்கு இறைவனின் கருணை கிடைக்கும்.

இவ்வாறாக வாழும்போது நாம்,

1. நற்பண்புகள் நிறைந்த பிள்ளையாக வாழ
2. குற்றமற்ற பிள்ளையாக வாழ
3. இறைவனுடன் நட்புறவுடன் வாழ
4. இறைவனின் கருணையுடன் வாழ வாய்ப்பு கிடைக்கும்.

இதன்மூலம் உலகைப் புதுப்பிக்கும் பணியில் இணையும் சந்தர்ப்பம் எமக்குக் கிடைக்கும் நோவாவின் நல்ல வாழ்வினால் அவருக்கும் அவருடன் இருந்தவர் களுக்கும் இறை கருணை கிடைத்தது போல் எமது நல்வாழ்வால் எமக்கும் எம்முடன் இருப்பவர்களுக்கும் இறை கருணை கிடைக்கும். இவ்வாறான வாழ்வுக்கான இறை அழைப்பை நாம் ஏற்று வாழ்வோம்.

செயற்பாடு

1. கிறிஸ்தவ பிள்ளை என்ற ரீதியில் இறை கருணையைப் பெறுவதற்கு உமது வாழ்வில் காணப்பட வேண்டிய பண்புகள் மூன்றைக் குறிப்பிடுக.